



জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৫৯১/২০২০

## মুখ্যমন্ত্ৰীয়ে শুভাৰম্ভ কৰিলে ককিলামুখ-কাৰ্তিক চাপৰি সংযোগী ফেৰী সেৱা

**দিছপুৰ, ৭ ছেপ্টেম্বৰ :** মুখ্যমন্ত্ৰী সৰ্বানন্দ সোণোৱালে আজি যোৰহাট জিলাৰ ককিলামুখত ব্ৰহ্মপুত্ৰ নৈৰে যাতায়াত ব্যৱস্থা সুগম কৰাৰ উদ্দেশ্যে ককিলামুখ-কাৰ্তিক চাপৰি সংযোগী ফেৰী সেৱা ফ্লেগ অফ কৰি শুভাৰম্ভ কৰে।

উল্লেখ্য যে আভ্যন্তৰীণ জলপৰিবহন বিভাগে ককিলামুখ-কাৰ্তিক চাপৰিৰ মাজত যাতায়াত ব্যৱস্থা সুগম কৰাৰ উপৰি মলাই চাপৰি পৰিভ্ৰমণৰ ক্ষেত্ৰত পৰ্যটকৰ সুবিধা হোৱাকৈ এই ফেৰী সেৱা শুভাৰম্ভ কৰিছে। এই সেৱাই যাদৱ পায়েঙে ককিলামুখৰ কাষতে গঢ়ি তোলা মলাই হাবিলৈ অহা দেশ তথা বিশ্বৰ পৰ্যটক আৰু গৱেষকসকলৰ উপৰি এই অঞ্চলবাসীক যথেষ্ট সকাহ প্ৰদান কৰিব।

এই উপলক্ষে আয়োজিত অনুষ্ঠানত ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে কয় যে ককিলামুখ আৰু কাৰ্তিক চাপৰি সংযোগী ফেৰী সেৱা আৰম্ভ কৰাৰ বাবে অঞ্চলটোৰ জনসাধাৰণে দীৰ্ঘ দিন ধৰি দাবী জনাই আহিছিল। নিয়মিত ফেৰী সেৱাৰ সুবিধা নথকাৰ বাবে দুয়োটা অঞ্চলৰ লোকসকলে যাতায়াতৰ ক্ষেত্ৰত যথেষ্ট অসুবিধাৰ সন্মুখীন হৈ আহিছিল। এই ফেৰী সেৱাই অঞ্চলদুটাৰ মাজত যাতায়াত ব্যৱস্থা সুচল কৰি তুলিব। মুখ্যমন্ত্ৰীয়ে লগতে কয় যে মলাই চাপৰিত পৰ্যটনৰ যথেষ্ট সম্ভাৱনা আছে। ফেৰী সেৱাই এই সম্ভাৱনাক বাস্তৱত পৰিণত কৰিব বুলিও তেওঁ কয়।

মুখ্যমন্ত্ৰীয়ে মলাই চাপৰিক এখন অৰণ্যলৈ ৰূপান্তৰ কৰি আকৰ্ষণীয় পৰ্যটনস্থলী হিচাপে গঢ়ি তোলাৰ বাবে যাদৱ পায়েঙক ধন্যবাদ জনাই কয় যে এইগৰাকী প্ৰকৃতিপ্ৰেমীৰ বাবে আজি মলাই চাপৰি পৰ্যটকৰ অন্যতম আকৰ্ষণ স্থলীলৈ ৰূপান্তৰিত হৈছে। মলাই চাপৰিলৈ যাতায়াতৰ সু-ব্যৱস্থা নথকাৰ বিষয়টো চৰকাৰৰ দৃষ্টি আকৰ্ষণ কৰাৰ বাবে স্থানীয় জনসাধাৰণ তথা সাংবাদিকসকলক তেওঁ ধন্যবাদ জ্ঞাপন কৰে। মুখ্যমন্ত্ৰীয়ে কয় যে ৰাজ্য চৰকাৰে যাতায়াত ব্যৱস্থা শক্তিশালী কৰাৰ বাবে আৰম্ভণিৰে পৰা পদক্ষেপ গ্ৰহণ কৰি আহিছে। স্থল পৰিবহনৰ লগতে জল পৰিবহন ব্যৱস্থা শক্তিশালী কৰাৰ বাবেও চৰকাৰে ইতিমধ্যে বিভিন্ন পদক্ষেপ লৈছে। তেওঁ লগতে কয় যে চৰকাৰে ভিতৰুৱা অঞ্চললৈও যোগাযোগ ব্যৱস্থা শক্তিশালী কৰাৰ বাবে দায়বদ্ধতাৰে কাম কৰি আহিছে যাতে চৰকাৰী আঁচনিৰ সুফলসমূহ জনসাধাৰণে লাভ কৰিব পাৰে।

আজিৰ এই অনুষ্ঠানত বিধায়ক বিমল বৰা, প্ৰকৃতিবিদ যাদৱ পায়েং, যোৰহাট জিলাৰ উপায়ুক্ত, আভ্যন্তৰীণ জলপৰিবহন বিভাগৰ সঞ্চালক প্ৰমুখ্যে গণ্য-মান্য ব্যক্তিসকল উপস্থিত থাকে।

সুঃদঃ / পুঃডেঃ / বীঃগঃ  
৭/০৯/২০২০